

आकाशवाणी रायपुर (छत्तीसगढ़)
प्रादेशिक समाचार बुलेटिन

18.45 सोमवार

दिनांक 19.01.2026



मुख्य समाचार:-

- 1- नितिन नबीन भारतीय जनता पार्टी के निर्विरोध राष्ट्रीय अध्यक्ष निर्वाचित हुए।
- 2- गरियाबंद जिले में अड़तालीस लाख रूपए के नौ माओवादियों ने किया आत्मसमर्पण।
- 3- राज्य निर्वाचन आयोग ने प्रदेश के नगरीय निकायों और त्रिस्तरीय पंचायतों में रिक्त पदों पर होने वाले चुनावों के लिए तैयारियां शुरू कीं।

और

- 3- नवा रायपुर के पुरखौती मुक्तांगन में आगामी तेईस जनवरी से रायपुर साहित्य उत्सव का आयोजन किया जाएगा।

नितिन नबीन-नामांकन

नितिन नबीन को भारतीय जनता पार्टी का राष्ट्रीय अध्यक्ष चुन लिया गया है। वे निर्विरोध निर्वाचित हुए हैं।

इससे पहले, भाजपा के कार्यकारी अध्यक्ष नितिन नबीन ने आज नई दिल्ली स्थित पार्टी कार्यालय में राष्ट्रीय अध्यक्ष पद के लिए अपना नामांकन दाखिल किया था। इस दौरान भाजपा के प्रमुख नेता अमित शाह, राजनाथ सिंह, नितिन गडकरी, जे.पी. नड्डा, उत्तरप्रदेश के मुख्यमंत्री योगी आदित्यनाथ, छत्तीसगढ़ के मुख्यमंत्री विष्णुदेव साय सहित राज्य इकाइयों के अध्यक्ष, सांसद और अन्य पदाधिकारी मौजूद थे।

भारतीय जनता पार्टी के राष्ट्रीय निर्वाचन अधिकारी डॉक्टर के. लक्ष्मण ने बताया कि पार्टी के राष्ट्रीय अध्यक्ष के लिए सिर्फ नितिन नबीन का नाम प्रस्तावित हुआ था।

माओवादी—आत्मसमर्पण

गरियाबंद जिले में आज नौ माओवादियों ने आत्मसमर्पण किया है। इनमें छह महिला माओवादी भी शामिल हैं। आत्मसमर्पण करने वाले सभी माओवादियों पर कुल अड़तालीस लाख रुपए का इनाम घोषित था। इन माओवादियों ने आज पुलिस महानिरीक्षक अमरेश मिश्रा के समक्ष आत्मसमर्पण किया। इस अवसर पर माओवादियों ने एके—फोर्टी सेवन, इंसास रायफल और अन्य हथियार भी सौंपे। आत्मसमर्पण करने वाले माओवादियों में कमांडर और डीवीसीएम स्तर के माओवादी शामिल हैं।

इस अवसर पर आईजी अमरेश मिश्रा ने बताया कि इन माओवादियों के आत्मसमर्पण के बाद अब गरियाबंद जिले में कोई भी सक्रिय माओवादी नहीं बचा है।

माओवादी—मुठभेड़

बीजापुर जिले के भोपालपट्टनम और फरसेगढ़ थाना क्षेत्र में सुरक्षा बलों के साथ हुई मुठभेड़ में मारे गए सभी छह माओवादियों की पहचान कर ली गई है।

इन पर सत्ताईस लाख रुपए का इनाम घोषित था।

गौरतलब है कि मारे गए माओवादियों में चार महिला माओवादी भी शामिल थी। पुलिस ने घटनास्थल से दो एके फोर्टी-सेवन, एक इंसास रायफल और दो श्री नॉट श्री रायफल तथा एक कार्बाइन सहित कुल छह हथियार बरामद किए थे।

राज्यपाल-सूचना आयुक्त शपथ

राज्यपाल रमेन डेका ने आज लोकभवन में आयोजित समारोह में आईएएस अमिताभ जैन को मुख्य सूचना आयुक्त पद की शपथ दिलाई। वहीं, नवनियुक्त दो राज्य सूचना आयुक्त उमेश कुमार अग्रवाल और शिरीष चंद्र मिश्रा ने भी पद और गोपनीयता की शपथ ली।

गौरतलब है कि नवनियुक्त मुख्य सूचना आयुक्त अमिताभ जैन पूर्व मुख्य सचिव थे। वहीं, राज्य सूचना आयुक्त उमेश अग्रवाल सेवानिवृत्त आईएएस हैं और शिरीष चंद्र मिश्रा पत्रकारिता से जुड़े हुए हैं।

त्रिस्तरीय पंचायत-चुनाव

राज्य निर्वाचन आयोग द्वारा नगरपालिका और त्रिस्तरीय पंचायतों के आम और उप चुनाव की तैयारियां शुरू कर दी हैं। इस संबंध में राज्य निर्वाचन आयुक्त अजय सिंह, की अध्यक्षता में आज नवा रायपुर में एक महत्वपूर्ण बैठक हुई। बैठक में निर्वाचन संबंधी तैयारियों, प्रशासनिक समन्वय और समयबद्ध कार्यवाही पर विचार-विमर्श किया गया।

बैठक में बताया गया कि वर्तमान में नगरीय निकायों में नगरपालिका अध्यक्ष के दो पद और पार्षदों के पन्द्रह पद रिक्त हैं। इसके अलावा राज्य में नवगठित चार नगर पंचायतों – घुमका, बम्हनीडीह, शिवनंदनपुर और पलारी में अध्यक्ष पद के चार और पार्षदों के साठ पद रिक्त हैं। इसी तरह, त्रिस्तरीय पंचायतों में जनपद पंचायत सदस्य के पांच पद, सरपंच के तिहत्तर और पंच के नौ सौ पैंसठ पद रिक्त हैं। इस प्रकार पंचायत स्तर पर एक हजार तैंतालीस पदों पर चुनाव कराया जाना है।

बैठक में राज्य निर्वाचन आयुक्त ने नवगठित दो नगर पंचायतों—तमनार और बड़ी करेली में वार्ड परिसीमन और आरक्षण की कार्यवाही जल्द पूरा करने के निर्देश दिए। उन्होंने नगरीय निकायों और पंचायतों में प्रस्तावित आम और उप चुनावों के सभी आवश्यक तैयारियां समय—सीमा पर पूरा करने के निर्देश दिए।

रायपुर साहित्य उत्सव

नवा रायपुर के पुरखौती मुक्तांगन में आगामी तेईस जनवरी से रायपुर साहित्य उत्सव का आयोजन किया जाएगा। इस तीन दिवसीय उत्सव में देश—प्रदेश के साहित्य प्रेमी, लेखक, विचारक और पाठक बड़ी संख्या में हिस्सा लेंगे।

छत्तीसगढ़ साहित्य अकादमी के अध्यक्ष शशांक शर्मा ने आकाशवाणी समाचार को बताया कि इसका शुभारंभ तेईस जनवरी को राज्यसभा के सभापति हरिवंश करेंगे।

दुर्घटना

बलरामपुर के पास छत्तीसगढ़—झारखंड सीमा पर ओरसा घाट में कल हुए एक बस हादसे में मरने वालों की संख्या बढ़कर दस हो गई है। इस दुर्घटना में करीब अस्सी यात्री घायल हुए हैं। इनमें से उन्नीस लोगों की हालात गंभीर बनी हुई है। गौरतलब है कि कल यह हादसा झारखंड के महुआडांड थाना क्षेत्र में उस वक्त हुआ, जब एक यात्री बस ओरसा घाटी के पास अनियंत्रित होकर खाई में गिर गई। इस बस में बलरामपुर विकासखंड के पीपारसोत गांव के पच्चासी से अधिक यात्री सवार थे, जो एक सगाई समारोह में शामिल होने झारखंड जा रहे थे।

मुख्यमंत्री विष्णुदेव साय ने इस दुर्घटना पर दुःख व्यक्त किया है। उन्होंने मृतकों के परिवारों को पांच—पांच लाख रूपए और घायलों को पचास—पचास हजार रूपए की आर्थिक सहायता देने की घोषणा की है।

यह सहायता राशि प्रशासन द्वारा उपलब्ध कराई जा रही तत्काल राहत और बीमा आदि से मिलने वाली राशि के अतिरिक्त होगी।

ट्रेन रद्द

जांजगीर-नैला चांपा सेक्शन में विकास कार्य के कारण तेईस से पच्चीस जनवरी तक कुछ ट्रेनों का परिचालन प्रभावित रहेगा। इस दौरान बिलासपुर और रायगढ़ के बीच चलने वाली मेमू पैसेंजर और कोरबा-बिलासपुर मेमू पैसेंजर ट्रेन रद्द रहेगी। वहीं, गोंदिया-झारसुगुड़ा मेमू पैसेंजर बिलासपुर-झारसुगुड़ा के बीच रद्द रहेगी। इसी तरह, झारसुगुड़ा-गोंदिया मेमू पैसेंजर झारसुगुड़ा और बिलासपुर के बीच नहीं चलेगी।

राईस मिल-छापा

जांजगीर-चांपा जिले में खाद्य विभाग की टीम ने बड़ी कार्रवाई करते हुए सेमरा और केरा गांव की दो राईस मिलों से इकसठ हजार नौ सौ क्विंटल से अधिक धान जब्त किया है, जिसकी कीमत करीब चौदह करोड़ चौबीस लाख रुपए आंकी गई है। जांच में दस्तावेजों में अनियमितता और स्टॉक में गड़बड़ी का मामला सामने आया है।

वहीं, राछाभाटा गांव में एक ट्रक से करीब नौ लाख रुपए का धान जब्त किया गया है। खाद्य विभाग ने जिले में अब तक बीस से ज्यादा राईस मिल की जांच की है, जिनमें से चार मिलों में अनियमितता सामने आई है।

चित्रकला-प्रतियोगिता

जनजातीय संस्कृति और जीवन शैली पर आधारित चित्रकला प्रतियोगिता का आयोजन आगामी इक्कीस और बाईस फरवरी को नवा रायपुर किया जाएगा। इच्छुक प्रतिभागी पंजीयन और अन्य जानकारी के लिए अनुसूचित जनजाति विभाग के अधिकारियों से इक्तीस जनवरी तक संपर्क कर सकते हैं। चित्रकला प्रतियोगिता का आयोजन नवा रायपुर स्थित जनजातीय स्वतंत्रता संग्राम सेनानी संग्रहालय में सुबह दस बजे से शाम पांच बजे तक होगा। प्रतियोगिता में प्रदेशभर से अनुसूचित जनजाति वर्ग के पंजीकृत एक सौ पचास चुने हुए प्रतिभागी भाग लेंगे।

इग्नू-प्रवेश प्रक्रिया

इंदिरा गांधी नेशनल ओपन यूनिवर्सिटी-इग्नू के विभिन्न पाठ्यक्रमों में ऑनलाइन प्रवेश के लिए प्रक्रिया इस समय जारी है। प्रवेश की यह प्रक्रिया इस महीने के अंत तक चलेगी। दुर्ग साईंस कॉलेज के इग्नू अध्ययन केन्द्र के मुख्य समन्वयक डॉक्टर अभिनेष सुराना ने बताया कि अभी तक भगवत गीता, ज्योतिष और डिप्लोमा इन रूरल डेवलपमेंट पाठ्यक्रमों में सबसे अधिक लोगों ने दाखिला लिया है।

एजी ऑफिस-कैरम प्रतियोगिता

भारत के नियंत्रक और महालेखापरीक्षक कार्यालय के तत्वावधान में, प्रधान महालेखाकार कार्यालय, छत्तीसगढ़ द्वारा आयोजित "भारतीय लेखापरीक्षा और लेखा विभाग पश्चिम क्षेत्रीय कैरम प्रतियोगिता का आज रायपुर में शुभारंभ हुआ। समारोह के मुख्य अतिथि प्रधान महालेखाकार यशवंत कुमार थे। इस प्रतियोगिता में पश्चिम क्षेत्र की कुल नौ टीमों के साठ से अधिक खिलाड़ी भाग ले रहे हैं।

संक्षिप्त समाचार

- मुख्यमंत्री विष्णुदेव साय की अध्यक्षता में आगामी इक्कीस जनवरी को मंत्रालय में राज्य मंत्रिपरिषद की बैठक होगी।
- उपमुख्यमंत्री अरुण साव दुर्ग में आयोजित स्वर्गीय ताराचंद साहू स्मृति सम्मान समारोह शामिल हुए। इस दौरान उन्होंने समाज, शिक्षा और संस्कृति के क्षेत्र में उत्कृष्ट योगदान देने वाले साहू समाज के छत्तीस लोगों को सम्मानित किया।
- जांजगीर-चांपा जिले की अकलतरा पुलिस ने तीस करोड़ रुपए की ठगी के मामले में फरार आरोपी प्रमोद वैष्णव को गिरफ्तार किया है। आरोपी ने शेयर मार्केट में निवेश पर भारी मुनाफे का लालच देकर बिलासपुर, जांजगीर, कोरबा सहित कई जिलों में ठगी की थी।
- सहायक विकास विस्तार अधिकारी पद के लिए अभ्यर्थियों के दस्तावेजों सत्यापन के बाद पात्र और अपात्र अभ्यर्थियों की सूची जारी कर दी गई है। अभ्यर्थी विभाग की वेबसाइट पर सूची का अवलोकन कर अट्ठाईस जनवरी तक दावा-आपत्ति प्रस्तुत कर सकते हैं।

और

- उत्तरप्रदेश के गोरखपुर में आयोजित ईस्ट जोन बॉस्केबॉल महिला प्रतियोगिता में दुर्ग के हेमचंद यादव विश्वविद्यालय की टीम ने लगातार दूसरे वर्ष विजेता का खिताब हासिल किया। इस टीम ने प्रतियोगिता में सर्वाधिक स्कोर का रिकॉर्ड भी बनाया है।

